

ಮುರುಘಾ ಶ್ರೀಗಳಿಗೆ ಅಭಿನಂದನೆ

ಚಿತ್ರದುರ್ಗ ಮೇ 27 : ಅನುಭವವನ್ನು ಯಾರೂ ಕಿತ್ತುಕೊಳ್ಳಲು ಸಾಧ್ಯವಿಲ್ಲ. ಅದು ಅಪರಿಮಿತವಾದ ಸಂಪತ್ತು ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಅಭಿಪ್ರಾಯಪಟ್ಟರು.

ಶ್ರೀಮಠದ ಅನುಭವ ಮಂಟಪದಲ್ಲಿ ಚಿತ್ರದುರ್ಗ ಲಿಂಗಾಯತ ವೀರಶೈವ ಸಮಾಜ, ವಿವಿಧ ಜನಾಂಗಗಳು ಮತ್ತು ಸಂಘ-ಸಂಸ್ಥೆಗಳ ಸಹಯೋಗದಲ್ಲಿ ಆಯೋಜಿಸಿದ್ದ ಅಭಿನಂದನೆ ಹಾಗೂ ವಚನ ಸಂಸ್ಕೃತಿಯ ಸಮುದಾಯ ತತ್ವ ಮತ್ತು ಸಮಕಾಲೀನ ಸಂದರ್ಭ ಡಿ.ಲಿಟ್ ಕೃತಿ ಲೋಕಾರ್ಪಣೆ ಸಮಾರಂಭದ ದಿವ್ಯಸಮ್ಮುಖ ವಹಿಸಿ ಶ್ರೀಗಳು ಮಾತನಾಡಿದರು.

ನನ್ನ ಸಾಹಿತ್ಯ ಯಾನ ಶಿರಸಿ ರುದ್ರದೇವರ ಮಠದಲ್ಲಿ ಆರಂಭವಾಯಿತು. ನನ್ನ ಈ ಕೃತಿಯನ್ನು ಬಸವಾದಿ ಶರಣರಿಗೆ ಹಾಗೂ ಮುರುಘಾ ಪರಂಪರೆಗೆ ಸಮರ್ಪಿಸುತ್ತೇವೆ. 12ನೇ ಶತಮಾನವು ಬದಲಾವಣೆಯ ಕಾಲವೆಂದು ಗುರುತಿಸಲ್ಪಟ್ಟಿತು. 13ನೇ ಶತಮಾನ ಚಿತಾವಣೆ ಕಾಲವೆಂದು ಕಾಣಿಸಿತು. 16ನೇ ಶತಮಾನ ಸಂವರ್ಧನೆಯ ಕಾಲವೆಂದು ಕಾಣಿಸಿತು. 20-21ನೇ ಶತಮಾನ ಚಲಾವಣೆಯ ಕಾಲವೆಂಬ ಹೆಗ್ಗಳಿಕೆಗೆ ಒಳಗಾಗಿದೆ ಎಂದು ನುಡಿದರು.

ಇಳಕಲ್ ಶ್ರೀ ಗುರುಮಹಾಂತಪ್ಪಗಳು ಮಾತನಾಡಿ, ಬಸವಣ್ಣನವರ ಅರಿವನ್ನು ಸಂಪಾದನೆ ಮಾಡಿದವರೆಂದರೆ ಮುರುಘಾ ಶ್ರೀಗಳು. ಅರಿವು ಸಂಪಾದನೆ ಸಾಮಾನ್ಯ ಕೆಲಸವಲ್ಲ. ಶ್ರೀಗಳದು ಆಳವಾದ ಚಿಂತನೆ. ಅರಿವು ವಿಸ್ತಾರವಾಗಬೇಕು. ಬಸವತತ್ವವನ್ನು ಧಾರ್ಮಿಕ, ಆರ್ಥಿಕ ಹಿನ್ನೆಲೆಯಲ್ಲಿ ನೋಡಿದವರಲ್ಲ. ಒಟ್ಟಾಗಿ ನೋಡಿದವರು ಶ್ರೀಗಳು ಎಂದು ಸ್ಮರಿಸಿದರು.

ಮುಖ್ಯಅತಿಥಿ ಟಿ.ಎಸ್. ನಾಗಾಭರಣ ಮಾತನಾಡಿ, ಮುರುಘಾ ಶರಣರ ಪಯಣ ಉದಾತ್ತವಾದುದು. ಯಾವ ವರ್ಗದವರೇ ಇರಲಿ ಅವರನ್ನು ನಮ್ಮವರನ್ನಾಗಿಸುವ ಕೆಲಸ ಶ್ರೀಮಠ ಮಾಡುತ್ತಿದೆ. 12ನೆಯ ಶತಮಾನದಲ್ಲಿ ಶರಣರು ಇವ ನಮ್ಮವ ಎನ್ನುವ ಭಾವನೆ ಮೂಡಿಸಿದರು. ಒಬ್ಬ ವ್ಯಕ್ತಿ ಯಾವುದನ್ನು ಅರಿವಿನ ಮೂಲಕ ಕಾಣಬೇಕೋ ಅದು ವಚನಸಂಸ್ಕೃತಿ ಸಮುದಾಯ ತತ್ವ ಮತ್ತು ಸಮಕಾಲೀನ ಸಂದರ್ಭ ಕೃತಿಯಲ್ಲಿದೆ. ಡಿ.ಲಿಟ್ ಪದವಿಯಲ್ಲಿ ಔನ್ನತ್ಯವಿದೆ. ನಮ್ಮ ನಾಳೆಗಳನ್ನು ನಂಬಿಕೆಗಳ ಮೇಲೆ ಬದುಕಬೇಕಿದೆ ಎಂದರು.

ಕನ್ನಡ ವಿಶ್ವವಿದ್ಯಾಲಯದ ಕುಲಪತಿ ಡಾ. ಸ.ಚಿ. ರಮೇಶ್ ಕೃತಿ ಲೋಕಾರ್ಪಣೆಗೊಳಿಸಿ ಮಾತನಾಡುತ್ತ, ಗುರುವಿನ ಸಹಾಯವಿಲ್ಲದೆ ಒಂದು ಸಂಶೋಧನಾ ಕೃತಿ ಹೊರಬಂದಿರುವುದು ಔಚಿತ್ಯಪೂರ್ಣವಾಗಿದೆ. ವಚನ ಸಾಹಿತ್ಯಕ್ಕೆ ಹೆಚ್ಚಿನ ಶಕ್ತಿ ಇದೆ. ಮನುಷ್ಯ ಸಂಬಂಧಗಳನ್ನು ಬೆಸೆಯುವ ಕೆಲಸವನ್ನು ಶರಣರು

ಮಾಡಿದ್ದಾರೆ. ಶ್ರೀಗಳು ಅಧ್ಯಯನಶೀಲರು. ಸಮಾಜವನ್ನು ಸರಿದಾರಿಗೆ ತರುವ ಕೆಲಸವನ್ನು ಮಾಡುತ್ತಿದ್ದಾರೆ. ಧರ್ಮಕ್ಕೆ ಅತಿ ಹೆಚ್ಚು ಶಕ್ತಿ ಇದೆ. ಮನುಷ್ಯ ಸಂಬಂಧಗಳನ್ನು ಬೆಸೆಯಬೇಕಿದೆ. ನಾವುಗಳು ಇನ್ನೂ ಜಾತಿವ್ಯವಸ್ಥೆಯ ಕಬಂಧ ಬಾಹುವಿನಲ್ಲಿ ಸಿಕ್ಕಿಹಾಕಿಕೊಂಡಿರೋದೇ. ಆದರೆ 12ನೇ ಶತಮಾನದಲ್ಲಿ ಬಸವಣ್ಣನವರು ಹೇಗೆ ಜಾತಿ ಜಾತಿಗಳ ಮಧ್ಯೆ ಸಂಬಂಧವನ್ನು ಬೆಸೆದರು ಎಂಬುದೇ ಯಕ್ಷಪ್ರಶ್ನೆಯಾಗಿದೆ.

ಎಸ್.ಜೆ.ಎಂ. ವಿಶ್ವವಿದ್ಯಾಲಯದ ಕುಲಪತಿ ಡಾ. ಎಸ್. ಮೋಹನ್‌ಕುಮಾರ್ ಮಾತನಾಡಿ, ಜಡ್ಡುಗಟ್ಟಿದ ಸಮಾಜವನ್ನು ಚಲನಶೀಲಗೊಳಿಸಿದವರು ಬಸವಣ್ಣನವರು. ಧಾರ್ಮಿಕ, ಶೈಕ್ಷಣಿಕ, ಆಧ್ಯಾತ್ಮಿಕ ಕ್ಷೇತ್ರದಲ್ಲಿ ಮುರುಘಾ ಶರಣರು ಕ್ರಾಂತಿಯನ್ನೇ ಮಾಡಿದ್ದಾರೆ. 18 ಸಾವಿರಕ್ಕೂ ಹೆಚ್ಚು ಮದುವೆಗಳು ನಡೆದಿವೆ. ರಾಷ್ಟ್ರೀಯ-ಅಂತಾರಾಷ್ಟ್ರೀಯ ಮಟ್ಟದಲ್ಲಿ ಬಸವಕೇಂದ್ರಗಳನ್ನು ಸ್ಥಾಪನೆ ಮಾಡಿದ್ದಾರೆ ಎಂದರು.

ಇದೇ ಸಂದರ್ಭದಲ್ಲಿ ಚಿತ್ರದುರ್ಗ ಲಿಂಗಾಯತ ವೀರಶೈವ ಸಮಾಜ, ವಿವಿಧ ಜನಾಂಗಗಳು ಮತ್ತು ಸಂಘ-ಸಂಸ್ಥೆಗಳ ಮುಖಂಡರುಗಳು, ಎಸ್.ಜೆ.ಎಂ. ವಿದ್ಯಾಪೀಠದ ಶಾಲಾಕಾಲೇಜುಗಳ ಮುಖ್ಯಸ್ಥರುಗಳು ಹಾಗೂ ಸಿಬ್ಬಂದಿ ವರ್ಗದವರು ಶ್ರೀಗಳನ್ನು ಅಭಿನಂದಿಸಿದರು.

ಜಮುರಾ ಕಲಾವಿದರು ಪ್ರಾರ್ಥಿಸಿದರು. ಎಲ್.ಬಿ. ರಾಜಶೇಖರ್ ಸ್ವಾಗತಿಸಿದರು. ನಾನಾಗೌಡ ಪಾಟೀಲ್ ನಿರೂಪಿಸಿದರು.



